

ሰንበት ዘቀዲሞስ

መጋቢት 2010 ዓ.ም. (25 March 20138)

“ካልአይ ጊዜ ክንውለድ ይግብአና”

መዝሙር: ሐረ ኅቤሁ ዘስሙ ኒቆዲሞስ ወይቤሎ ለኢየሱስ

“ኒቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ አምላኽ ከም ዝመጸእካ ንሕና ብኣኻ ንአምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስአኒ”።

ንባባት ሮሜ 7:1-14፥ 1ዮሐ 4:1-10፥ ግ.ሐ.5:34-ፍ፥ ዮሐ 3:1- 21

ምሰባክ: ሐወጽከኒ ሌሊተ ወፈተንኮ ለልብዮ፥ አመ ከርከኒ ወኢተረክበ ዓመጸ በላዕሌዮ፥ ከመ ኢይንብብ አፉዮ ግብረ እንላ እመ ሕያው። “ንልበይ ተዓዘብካዮ ብለይቲ በጻሕካዮ፥ መርሚርካንስ ገለ ክፉእ አይረኽብካን፥ ብአፈይ ከም ካልአት ሰባት ክፉእ አይዛረብን እዮ” መዝ. 17:3።

ዘሎናዮ ጊዜ እዋን ተሓድሶን ንስሓን እዮ። ምስ ዓበኻ ካልአይ ጊዜ ከመይ ገርካ ክትውለድ ይክአል ዝብል ሕቶ ኒቆዲሞስ ዝተባህለ ምሁር እስራኤላዊ ዘቐረቦ ሕቶ እዮ። ቅድሚ ኣብ ትንታኔ ምእታውና መን እዮ ኒቆዲሞስ? ኒቆዲሞስ ሓደ ካብ ፈሪሳውያን መራሕን መምህርን አባል ባይቶ አይሁድ እዮ ነሩ። ነቲ ክርስቶስ ዝገብሮ ዝነበረ ብቐረባ ዝከታተል ዝነበረ ንሓቂ ክፈልጥ ዝደሊ ዝነበረ እዮ። ኣብ ወንጌል ዮሐንስ ሰለስተ ጊዜ ተጠቒሱ ንረኽቦ፥ 1. ኣብ ምዕ 3 ሎሚ ዝተነበ። 2. ኣብ ዮሐ 7:50~51 ”ሓደ ኻብቶም እቲ ቐድሞ ብለይቲ ናብ ኢየሱስ መጹኡ ዝነበረ ኒቆዲሞስ፥ ሕግናኽ ንሰብ ቅድሞ ከይሰምዮን እቲ ዝገበሮ ኸይፈልጠንዶ ይፈርዶ እዮ በሎም” ብዛዕብኡ ንርኢ። 3. ኣብ ዮሐ 19:39~42 ዘሎ ኸኦ ኢየሱስ ምስ ሞቶ ንሬሳ ምስ ዮሴፍ ብዓል አርማትያስ ኮይኑ ካብ ጲላጦስ ፍቓድ ሓቲቱ ከም ዝቐበረ ወንጌል ይነግረና። ድሕሪዚ ብዛዕብኡ ብዙሕ ዝዛረብ አይንረክብን ኣብ ቀዳሞት ዘመናት ክርስትና ብሰማዕትነት ከም ዝሞተ እሞ ብስሙ ቤተ ክርስትያናት ከም ዝተሰርሐ ይንገር። ኣብ ምስራቕ ሓደ ካብቶም ቅዱሳን ይቐጽር።

ናይ ሎሚ ወንጌል ኒቆዲሞስ ብለይቲ ናብ ኢየሱስ ከም ዝመጸ ይነግረና። ለይቲ ምልክቲ ዋሕዲ እምነት እዮ። ብርሃን እምነት ዝጎደሎ ኣብ ጸልማት እዮ ዝነብር። ብኻልእ ከአ ምልክት ፍርሓት እዮ። ዝፈርሕ ከይርአ ብጸልማት ክፉእ ግብሪ ይገብር። ጸልማት ተጎልቢቡ ዝኸይድ ናይ ድሓን አይኮነን። ናይ ኒቆዲሞስ ጉዳይ ግን ብርሃን እምነት ክረክብ ኢሎ እዮ።

ዕላል ምስ ኢየሱስ:

ኒቆዲሞስ ንኢየሱስ ንበይኑ ኣብ ጽምዋ ካልአት ዕላሉ ከይርብሽዎን ዝአክል ጊዜ ክረክብ ኢሎ መጹእዎ። ተባዕን ቍምነገር ዘልኦ ርክብ ክገብር። ንኢየሱስ ኣብ መንጎ ብዙሕ ነገር ተዋሒጥና እንከሎና ክንረኽቦ ክነዕልሎ ክንዛረቦ ከምኡ ዝብለና ክንሰምዖ ቀሊል አይኮነን ስለዚ ኣብ ጽምዑ ቦታ ንበይንና ክንዕልሎ እንተ ኸአልና እንኸዶ ጉዕዞን ክንገብሮ ዝግብአናን ክነግረና እዮ።

ኒቆዲሞስ ንኢየሱስ በቲ ዝገብሮ ዝነበረ ብማዕዶ ዝረአዮን ዝሰምዖን ተደራሽ እዩ ክሓቶን ክፈልጥን መጺኡ። ንሱ በቲ ግዚኡ ዝነበረ ፍልጠት ዝለዓለ ፍልጠት ነርዖ እዩ እንተኾነ ዕጉብ ኣይነበረን። ንምንጩ ፍልጠት ባዕሉ ክሓትት ኣብ ቅድሚኡ ኮይኑ ሕቶታቱ ኣቕረቡ። “እዚ ንስኻ እትገብሮ ዘሎኻ ኣምልኽ ምስኡ ዘሎ ጥራሕ እዩ ዝገብሮ” እናበለ መጀመርያ እምነቱ ገሊጹ። ኣምላኽ ምሳና ከምዘሎ ክንርኢ እንተ ኸኣልና ሰባት ኣብ ኣምላኽ ክምለሱ ቀሊል እዩ። ግብርና ዘረባና ሕይወትና ኩሉ ናይ ኣምላኽ ነገርዶ የርኢ ወይስ ናተይ ግብሪ? ኣነ በቲ ዝገብሮ ዝብሎ ካልኣት ኣምላኽ ከምዝርእዩ ድየ ዝገብር ወይስ ካልእ መገዲ እየ ዝሕብር ኢልና በበቲ ዘሎና ሕይወት ንርእስና ክንሓትት ይግብአና።

መንግስቲ ኣምላኽ ክንርኢ ከምብሓዲሽ ክንውለድ ኣሎና፡

ኒቆዲሞስ እምነቱን ትዕዝብቱን ምስ ገለጸ “እዚ ጀሚርካዮ ዘሎኻ ጉዕዞ እምነት ብምልኡ ክትቅበሎ ከምብሓዲስ ክትውለድ ኣሎኻ” ተባሂሉ። ኣብ ቋንቋ ኢየሱስ ከምብሓዲስ ምውላድ ክብሃል እንከሎ ኣብ ኢየሱስ ኣሚንካ ሓዲስ ጉዕዞ ሕይወት ምኽታል እዩ ዘስምዕ። ከምብሓዲስ ክንውለድ ክንሓልፎ ዝግብአና ኣሎ። ኢየሱስ ንኒቆዲሞስ ከረድኦ ኢሉ “ሰብ ካብ ማይን ካብ መንፈስ ቅዱስን እንተ ዘይተወልደ ናብ መንግስቲ ኣምላኽ ኪኣቱ ዝኽእል ከቶ የልቦን” እናበለ ገሊጹ። ጥምቀትን እምነትን ንሰብ ከምብሓዲስ ከም ዝውለድ ይገብሮ። ኣብ ጥምቀትና ከምብሓዲስ ንውለድ መንፈስ ቅዱስ ኣባና ሓዲሩ ሓደስቲ ፍጥረት ንኸውን። ምስጢራት ኩሎም ጸጋ መንፈስ ቅዱስ ስለ ዘውህቡና ሓደስቲ ፍጥረት ይገብሩና። ኢየሱስ እምብኣር ንኒቆዲሞስ ኣብኡ ዝኣመነ ከምብሓዲስ ከምዝተወልደ እዩ ገሊጹ።

ጊዜ ጸም ኣርብዓ ብኃጢኣትና ተነሲሕና ከምብሓዲስ ሓደስቲ ፍጥረት ክንከውን ዝሕግዘና ጊዜ እዩ። ብኃጢኣቱ ዘይተነሲሕ ተሓድሶ መንፈስ ክለብስ ኣይክእልን እዩ። ምስ ኢየሱስ ከነዕልል ክሰምዓና ክንሰምዖ እንተ ኾና ኣብኡ ክንኣምን ክንሳሕ ኣሎና።

ኒቆዲሞስ ጽምኣት ሓቂ ስለ ዝነበሮ ክበርሃሉ ደጋጊሙ ኢዩ ንኢየሱስ ሓቲቱ። ኢየሱስ ትምህርቱ ብምቕጻል ነቲ ኣብ ዘኵልቅ 21:9 ጠቐሱ “ከምቲ ሙሴ ኣብ በረኻ ንተመን ዝሰቐሎ ወዲ ሰብ ድማ ኸምኡ ክስቀል እዩ” በሎ። እሳራኤላውያን ብተመን ምስተነኸሱ ኣብቲ ኣብ ባላ ዝተሰቐለ ናይ ኣስራዚ ተመን ዝረአዩ ይሓውዩ ከም ዝነበሩ ኩሉ ክድሕን ዝደሊ ኣብ ሰቐለትን ሞትን ትንግሌን ክርስቶስ ክኣምን ኣለዎ እናበለ ኣነጺሩ ነገርዎ። ኣብ ጥበብ ሰሎሞን 16:6 “እዚ መከራ እዚ መጠንቀቕታ ምእንቲ ኪኸውን ንቐሩብ እዋን ጥራይ ጸንሐ ብድኅሪኡ ንትእዛዝ ሕግኻ ምእንቲ ከዘክሮም ምልክት ምድኃን ተመን ኣስራዚ ሃብካዮም” እናበለ ሰቐለት ናይ ኩሉ ማእከል ከም ዝኾነ ይገልጽ። ኒቆዲሞስ ናይ እዚ ትምህርቲ ኣፍልጦ ስለ ዝነበሮ ክርድኦ ይኽእል እዩ።

ኣብ ኢየሱስ ምእማን ካልእ ኣማራጺ የብሉን፡

ፍቕሪ ኣምላኽ ብኢየሱስ ተገሊጹና። ኣብዚ መግለጺ ፍቕሪ ኣምላኽ ዝኾነ ኢየሱስ ዘይኣምን ኣብ ጸልማት ኣብ ሞት እዩ ዝነበር ስለዚ ኣባይ እመን ዝብል ዕድመ ንኒቆዲሞስ ቀሪብዎ። ምስ ኢየሱስ ዘዕልል ኣብ መጨረሻታ ኣብኡ ክኣምን እዩ ዝዕደም። ነታ ሳምራዊት ሰበይቲ ድሕሪ ብዙሕ ዕላልን ትምህርትን ኣብ መጨረሻታ ኣብኡ ክትኣምን እዩ ነገርዎ። ኒቆዲሞስ እውን በዚ ጉዕዞ እዩ ሓሊፉ። ንዕድመ ኢየሱስ ዝነጽግ ኣብ ጸልማት እዩ ዝነበር። “ብርሃን ናብ ዓለም መጸ ደቂ ሰብ ግና ግብሮም ክፉእ ስለ ዝኾነ ካብ ብርሃን ጸልማት ፈተዉ” እናበለ ናይ ደቂ ሰብ ትሪ ልቦም ገሊጹ። ኒቆዲሞስ ኣብ ብርሃን ክርስቶስ ኣትዩ እንታይነት ክርስቶስ ተቐቢሉ። ሕይወትና ብዘይ ኣምላኽ ክነበሮ ከሎና ኣብ ጸልማት ኣብ ዘይዕሩፍ ሕይወት ኢና እነንብሮ። እዚ ሒዝናዮ

ዘሎና ጊዜ እምብኣር ኦብ ብርሃን ክርስቶስ ክንኣቱ ክሕግዘና ኢላ ቤተ ክርስቲያን ተዓወቱ ደቂ ብርሃን ኩኑ ትብለና ኣላ።

ሕይወት ኒቆዲሞስ ሕይወትና ንግበር፡

- **ኦብቲ ኢየሱስ ዝርከቦ ንምጻእ፡** ኒቆዲሞስ ንኢየሱስ ኦብ ዘልኦ ከይዱ ረኺብዎ ኦሚኑ ከም ብሓዲስ ተወሊዱ ምስክር እምነቱ ንሬሳ ኢየሱስ ብድፍረት ሓቲቱ ቀቢርዎ። ሓንሳብ ንኢየሱስ ምስ ረኸበ ኣይተመልሰን። ሎሚ ኣነን ንስኹምን ቦታ ኢየሱስ ክንረክብ እሞ ክንሕደስ እሙናት ተኸተልቱ ክንከውን ንሕተት ኣሎና። ንኢየሱስ ክረክብ እኸይድ ኣሎኹ እናበልና ንዘንጊዖም ዘለዉ ንዑናይ ናብ ኢየሱስ ኢልና ኦብ ቤተ ክርስቲያን ኣብ ቅዱስ ሕይወት ክኣትዉ ንዓድሞም ንምርሓዮም።
- **ብምስጢረ ንስሓ ነጺሕና ከም ብሓድስ ንወለድ፡** ንዝሓለፈ ሕይወትና ርኢና ኣብ ሓዲስ ምዕራፍ ሕይወት ንኣቶ። ብኃጢአትና ክንእመን ቀሊል ኣይኮነን። ጸልማት ዝጎልበቦ ሕይወት ክንሓልፍ ግድነት እዩ። ስጋና ተሳዒረ ዘይብል ሕሱም ጸላኢና እዩ ስለዚ ክንስዕር ቆራጻት ክንከውን ይግብኣና። ኣብ መንበረ ኑዛዜ ቀሪብና ኃጢአትና እንተ ተነሳሕና ዳግም ክንውለድ ኢና።
- **ኣምላኽ ዘፍቀረና ፍጥረት ኢና፡** ፍቕሪ ኣምላኽ ብኢየሱስ ክርስቶስ ተገሊጹልና። ኣብ ምትርጓም ቅዱስ መጽሓፍ “ፍቕሪ” ዝብል ቃል ክንጥንቀቕሉ ኣሎና። ኣብ ቋንቋ ግሪኽ ፍቕሪ ክብሉ እንከለዉ ሰለስተ ነገር እዩ ዘስምዕ (1) “Eros” ናይ ጸታ ፍቕሪ (ኣብ መንጎ ሰብኣይን ሰበይትን ዝህሉ ፍቕሪ ኣብ መርዓ ዘምርሕ) ኣብዚ ክንቅበል ጥራሕ ኢና እንደሊ። (2) **Philia** በቲ ጽቡቕ ዝረኣኻዮ ጽቡቕ ዝስሕበካ ናይ ምስዓብ ወይ ምኽታል ፍቕሪ (ኣብ ኹዕሶ እግሪ ሰባት ብሓንሳብ ኣብ ሓንቲ ጋንታ ዝገብርም) ኣብዚ ክንህብን ክንወስድን ንደሊ። (3) **Agape or sacrificial Love** ኣብዚ (ሓንቲ ኣብ ማህጻና ዘሎ ሕጻን ምእንትኡ ኣብ ሞት ክሳብ ምብጻሕ እተርእዮ ፍቕሪ) ክንህብ ንምነ። እግዚአብሔር በዚ ዳሕረዋይ ፍቕሪ እዩ ዘፍቀረና። “**ኣምላኽ ንወዱ በጃ ኽሳዕ ዚህብ ክሳዕ ክንድዚ ንዓለም ኣፍቀራ**”። ኣብዚ እዩ ኣብ መንጎናን ኣብ መንጎ ኣምላኽን ዘሎ ፍልልይ ዝርኣ። ኣምላኽ ይህብን ይሓድግን። ንሕና ንቕበልን ንርስዕን። ምሃብ ምልክት ፍቕሪ ኣምላኽ እዩ። እዚ ዓይነት ፍቕሪ እዩ ኣምላኽ ኣባና ዘርእዮ። እዚ ዓይነት ፍቕሪ ኣብ መንጎና ክነንግሶ ኣሎና። እዚ ዓይነት ፍቕሪ ኣዩ ኣብ መንግስተ ሰማይ ዘሎ። እዚ ዓይነት ፍቕሪ ዘይርከቦ እቲ ገሃነም እሳት እንብሎ እዩ። ፍቕሪ ኣምላኽ ክነስተማቕር ትሑዛት ኢና። ዘየፍቅር ኣብ ጸልማት እዩ ዝነብር።

ሓደ እዋን ሓንቲ ቅድስቲ ንኣምላኽ ኣብ መንጎ መንግስተ ሰማይን ገሃነም እሳትን ዘሎ ፍልልይ ኣርእየኒ ኢላ ጸልያ ይብሃል። እግዚአብሔር ልመናኦ ተቐቢሉ መልኦኽ ልኢኹ መጀመርያ ኣብ ገሃነም እሳት ወሲድዋ። ኣብኡ ብዙሓት ኣሰብኡትን ኣንስትን ኣብ ሓደ ነውሕ ጣውላ ብዙሕ በብዓይነቱ ዝኾነ መግቢ ዝተሰርዖ ተቐሚጦም ረኣየት ሓደ ካብኦም ግን ዝበልዕ ኣይነበረን። ኩሎም ጉሁያትን የምባህቑዉ ነርም። ካብኦም ንሓደ ስለምንታይ ዘይትበልዑ ድኦ ኢላ ሓቲታቶ። ኢዱ ኣርእይዋ። ነውሕ ማንካ 4ft ዝኸውን ምስ ኢዶም ተኣሲሩ ክበልዑ ኣብ ዝፈተናሉ እቲ መግቢ ኣብ ምድሪ ከምዝወቀድቕ ነጊርዋ። ክንደይ ዘሕዝን እዩ እናበለት ጉህያ። ካብኡ እቲ መልኦኽ ኣብ መንግስተ ሰማይ ወሲድዋ ኣብኡ እውን ልክዕ ከምቲ ኣብ ገሃነም እሳት ዝረኣየቶ ሓደ ዓይነት መግቢ ኣብ ነውሕ ጣውላ ኣሰብኡትን ኣንስትን ብክልቲኡ ወገን ተቐሚጦም በብዓይነቱ ምግቢ ተቐሪቡ ኣብ ኢዶም 4ft ዝምንውሑ ማንካ ኣብ ኢዶም ተኣሲሩ ርእዮ። ከምቶም ኣብ ገሃነም እሳት ዝረኣየቶም ዘይኮነ ኣብዚ ኩሎም ሕጉሳትን ዝስሕቑን

ርእያቶም። ከመይ ኢልኩም ትስሕቆን ሕጉሳትን አሎኹም አብ ከምዚ ኩነታት እንከለኹም ኢላ ንሓደ ካብኦም ሓቲታቶ። ርአዩ እናበለ ሓደ ካብኦም ነነድሕድና ንመጋገብ እናበለ አርእይዎ ይብሃል። ንሕና ሎሚ አብ መንጎና አብ መንጎ ስድራና ጎረባብትና አብ ቤተ ክርስቲያና አብ ዓለምና ከምኡ ክንብል ንክእልዶ? ነዚ ንገብሮ እንተ ኾና ካብ መንግስቲ አምላኽ ርሑቓት አይኮናን።

ሎሚ በዚ ብሩኽ ሰንበት ዘኖቆዲሞስ ቤተ ክርስቲያን ንአምላኽና ክንረኽቦ ኃጢአትና ተአሚና ክንዕረቕ ጸግኡን በረኸቱን ክንቅበል ትነግረና አላ። ደቀይ ስምዑኒ ከም ኒቆዲሞስ ተዓወቱ አምላኽ ሕሹኽ ክብለኩም አብ ቤቱ አብ ደቁ አብ ኩሉ ድለይዎ ትብለና አላ። ምስ አምላኽ ክንራኽብ እዋኑ እዩ። ንኹሉ ንአምላኽ ከይንረክብ ከይንሰምዕ ከልኪሉና ዘሎ ሎሚ ንሰዓሮ እሞ አብ ብርሃን ክርስቶስ አቲና ብጌጋና ተአሚና ከምብሓዲስ ንወለድ።

ፍቕሪ ዝመለለይኻ አምላኽይ ብኸፍአተይ ከይሓፈርኩ ደፊረ ክቕርብካ ጸጋኻ ሃበኒ ክሕደስ ክልወጥ ትብዓት ጸጋ ሃበኒ እናበልና ነዚ ናይ ፍቕሪ ዝዓበየ መግልጺ ዝኾነ መስዋዕቲ ቅዳሴ በዚ መንፈስ ነዕርጎ ።

አባ ንጉሠ ፍሥሓ